

## Ġużeppi De Piro u San Gejtanu

*Ir-rabta bejn Ġużeppi De Piro u San Gejtanu nistgħu ngħidu li kienet doppja: (1) il-Qaddej ta' Alla kien marbut ma' San Gejtanu inkwantu li imitah fit-twemmin tiegħu fil-Providenza divina, u (2) mill-banda l-oħra l-Qaddej ta' Alla kien qrib ħafna tal-Parroċċa tal-Ħamrun.*

**De Piro, bħal San Gejtanu, emmen bis-shih fil-providenza divina**

### FI-istituti ta' karità tal-Knisja Maltija

Wara li Ġużeppi De Piro spiċċa l-istudji tiegħu f'Ruma u għamel ftit taż-żmien f'Davos, fl-Iżvizzera biex jirkupra minn marda li kellu, huwa rritorna Malta għal kollox. Meta gie lura f'pajjiżna hu mar joqgħod il-Qrendi fejn il-familja tiegħu kellha waħda mid-djar tagħha. Suppost li mar hemm biex ikompli jieh u saħħtu, imma hu kien jimpenja lilu nnifsu bis-shih fil-ħidma pastorali tal-parroċċa: kellu l-quddiesa tal-hin tiegħu, kien imfittex ħafna għall-qrar u saħansitra beda jlaqqa' s-saċerdoti tal-parroċċi tal-qrib f'San Matthew tal-Maqluba u kien jorganizzalhom laqgħat għall-formazzjoni kontinwata tagħhom. Kien biss għax l-Arcisqof Pietru Pace xtaq jassenjalu ministeru ieħor li Ġużeppi De Piro ħalla l-Qrendi; fl-1907 Mons Pace innomina lill-Qaddej ta' Alla bħala d-direttur tal-Istitut ta' Fra Diegu fil-Ħamrun.

Fra Diegu kien wiehed mill-Orfanatrofji tal-Knisja u allura l-Arcidjoċesi kienet kull tant żmien tibgħat l-awditur tagħha, is-Sur Fons Marija Galea, biex jispezzjona r-reġistri ta' dan l-Istitut. Fl-1916 is-Sur Fons mar Fra Diegu għal waħda minn dawn l-ispezzjonijiet. Fir-rapport li għamel Galea wara l-viżta tiegħu, hu ta xhieda tal-precizjoni u kompetenza tad-Direttur; kiteb hekk dwar De Piro: *"Jien staqsejt lil Mons De Piro xi jrid bħala ħlas għall-amministrazzjoni tiegħu. Hu wegħibni li ma ried xejn. Hu kien qed jagħmel kollox għall-imħabba ta' Alla. Hu qalli wkoll li anke fil-futur, hu ma kien beħsiebu jitlob xejn."*

Is-Sur Fons reġa' mar jispezzjona r-reġistri ta' Fra Diegu fl-1920. Għal darba oħra Galea kellu kliem ta' tifhir għal De Piro. Hekk kien jaf imexxi l-Qaddej ta' Alla u Fra Diegu ma kienx eċċezzjoni. Did-darba s-Sur Fons ma semmiex biss dak li kien semma 4 snin qabel; did-darba Galea kiteb ukoll li: *"Mons De Piro offrieli l-opportunità biex napprezza l-Providenza Divina fil-fatt. Dan id-Direttur iċaqlaqni bit-twemmin tiegħu fil-Providenza. Hu jirrelata ma' Alla kif iben iħares 'l fuq lejn missieru, kunfidenti li Alla jisma t-talb tiegħu."*

F'dan l-aħħar rapport Galea niżżel ukoll li: *"F'dan l-Orfanatrofju l-Kanonku De Piro Navarra, b'mod l-aktar ġeneruż, ċaħad għal kull forma ta' ħlas. Minflok, hu jagħti lura lill-Istitut dak kollu li hu dovut lilu. Hu jmexxi dan l-Istitut bil-passjoni u l-imħabba."*

Fl-1924 Mons Mikiel Gonzi, Isqof ta' Għawdex, u l-kappillani tad-Djoċesi talbu lil Ġużeppi De Piro biex hu jkun il-fundatur u d-direttur tal-orfanatrofju ġdid li huma kellhom ix-xewqa li jwaqqfu fil-Gżira tagħhom. Għax il-Qaddej ta' Alla kien saċerdot djoċesan hu, fit-3 ta' Frar 1925, kiteb lis-superjur tiegħu, l-Arcisqof ta' Malta, Mons M. Caruana: *Għalhekk, b'fiduċja dejjem kbira fl-għajjnuna li tiġini mill-Providenza Divina, nagħmel kuragg lili nnifsi u, bl-umiltà kollha nitlob lill-Eċċellenza Reverendissima Tiegħek biex tagħtini awtorizzazzjoni ħalli nagħti bidu għal din it-tielet fergħa u nsejthiha "Dar ta' San Ġużepp: Sezzjoni ta' Għawdex."*

Qabel ma kien biss talab lil De Piro biex ikun direttur tal-Istitut ta' San Ġużepp t'Għawdex, l-Isqof Gonzi kien ġa lesta l-istatut li fuqu kellu jitmexxa l-Orfanatrofju. Fost l-artikli ta' dan l-istitut, Gonzi kien niżżel li l-Istitut kellu jaċċetta biss 20 tifel. Meta De Piro ra dan l-istatut hu ma riedx jaċċetta dan in-*numerus clausus*; id-direzzjoni tal-Istitut kellha tpoġġi l-fiduċja kollha tagħha fil-Providenza ta' Alla u taċċetta t'fal kemm kien possibli.

Kien żgur minħabba t-twemmin kbir tiegħu fil-Providenza ta' Alla li De Piro aċċetta li jmexxi sitt isitituti ta' karità tal-Knisja! Hu ma ried jagħmel l-ebda qliegħ minn dan il-ministeru. Wiehed jifhem ukoll għaliex it-tfal tal-istituti kienu jqisu lid-Direttur bħala missierhom. L-attitudni tiegħu kienet turi kemm kien dedikat għalihom.

### Fis-Socjetà missjunarja ta' San Pawl

Dun Ġwann Mamo ta' Ħal Tarxien kien wiehed minn żewġ qassisin djoċesani li nqas ma' De Piro biex fl-1910 dan tal-aħħar seta' jlesti l-ewwel dar għas-Socjetà missjunarja tiegħu fl-Imdina. Wara ftit, iżda, Mamo ħalla lil De Piro waħdu. Dan biex seta' jibda xi haġa għalih. Fil-fatt fl-1918 Propaganda Fide tablet lill-Arcisqof Mawru Caruana informazzjoni dwar dan Mamo nnifsu u dwar il-proġett tiegħu. L-Isqof Angelo Portelli, l-Isqof Awżiljarju, wiegħeb lil Propaganda Fide f'isem l-Arcisqof fl-20 ta' Diċembru 1918. Wara li rrisponda għat-talba ta' Propaganda, Portelli rrefera għas-Socjetà ta' De Piro: *"Imma għall-konsolazzjoni tiegħek nixtieq ngħidlek li fid-Djoċesi jezisti Istitut ġdid għall- missjonijiet ta' barra, taht il-protezzjoni tagħna, u mmexxi minn Mons Dekan Kuġitur, Ġużeppi De Piro, u li jagħmel lil dak li jkun jittama ..."* Propaganda wriet interess fis-Socjetà ta' De Piro u talbet aktar informazzjoni dwar il-bidu, l-iżvilupp u l-kostituzzjoni tas-Socjetà. L-Isqof Portelli avvicina lil De Piro u talbu ħalli jiprovdi din l-informazzjoni. De Piro kiteb lil Portelli fl-10 ta' Marzu 1919. Dan id-dokument jagħti tagħrif tajjeb dwar il-qagħda tas-Socjetà f'dak iż-żmien:

10 ta' Marzu 1919

Id-Dar Ċkejnkna ta' San Pawl  
Imdina - Malta.

## Parroċċa San Gejtanu - Ħamrun

*Eċċellenza,*

*Irċevejt l-ittra tiegħek tal-24 ta' Frar, li fiha tlabtni informazzjoni dwar l-origini tal-Istitut Ċkejken tal-Missjonijiet ta' Barra, flimkien ma' tagħrif dwar l-iżvilupp u l-kostituzzjoni tiegħu. Inti għedtli li din l-informazzjoni ħa tkun mgħoddija lill-Eminenza Tiegħu l-Kardinal Van Rossum, Prefett tas-Sagra Kongregazzjoni tal-Fidi. Allura nħossni obbligat li ngħaddilek din l-informazzjoni.*

*Origini*

*Fl-1909 il-Providenza Divina riedet li jien naqşam ma' Mons La Fontaine, Viżitatur Apostoliku, u fil-preżent Patrijarka ta' Venezja, l-ideat tiegħi dwar il-fundazzjoni tal-Istitut għall-Missjonijiet ta' Barra ...*

Beda għaddej iż-żmien minn fuq is-Socjetà missjunarja ta' De Piro u l-Fundatur beda jiltaqa' ma' bosta u bosta diffikultajiet kbar, saħansitra min-naħa tal-awtoritajiet Vatikani u dwar l-istess għan tas-Socjetà. Fit-18 ta' Awwissu 1920, De Piro kien kostrett li jikteb lil wieħed ħabib tiegħu, ċertu Don Archangelo Bruni, uffiċċjal tal-Kongregazzjoni tas-Sagramenti. Semmielu d-diffikultajiet li kellu mal-Kongregazzjoni ta' Propaganda Fide. F'din l-ittra De Piro qal lil Bruni li: *"Mingħajr ebda inizjattiva tiegħi imma tal-Providenza biss, jien ġejt f'kuntatt ma' Propaganda Fide ..."*

De Piro beda s-Socjetà tiegħu fl-Imdina. Hemmhekk, mill-ewwel dar, għadda għat-tieni u għat-tielet waħda. Waslet is-sena 1932 u fit-3 ta' Ottubru ta' dik is-sena l-Qaddej ta' Alla ċelebra t-tqeghid tal-ewwel ġebba tad-Dar Ċentrali tas-Socjetà tiegħu, Sant'Agata, fir-Rabat. F'dik l-okkażjoni hu għamel diskors li bih ta merħba lill-Arċisqof ta' Malta, Mawru Ċaruana u lill-ħafna mistednin preżenti. Fost l-oħrajn hu qallu hekk lill-Arċisqof: *"Eċċellenza Reverendissima! Ikolli l-ħtija ta' nuqqas gravi jekk jiena ma naqbadx l-okkażjoni, sabiex nagħtik illum il-ħajr tiegħi għall-għajnuna kollha illi inti għoġbok tagħti lill-opra ċkejna tagħna, mindu dehret fostna sallum. Ma jisgħobniex għalhekk li aħna niftakru fl-istat tagħna ta' dak iż-żmien, bla forma, fost tant nuqqas u difetti, 'il għaliex illum jagħtina s-sodisfazzjon li nistgħu ngħidu, illi l-ħidma tagħna fit-twaqqif, imċaqalqa u mmexxija mill-Providenza Divina ..."*

U din is-Socjetà ta' De Piro għadha sallum għaddejja bil-providenza ta' Alla.

### De Piro u San Gejtanu bħala parroċċa fil-Ħamrun

L-ispazju ma jippermettilniex li ntawlu wisq iżjed fil-kitba tagħna. Dwar ir-rabta ta' Ġuzeppi De Piro ma' San Gejtanu bħala parroċċa fil-Ħamrun jien nagħzel li nirreferikom għall-artiklu, *"Il-Festa tad-Duluri fil-Ħamrun, Mons. Ġuzeppi De Piro u r-Rieda ta' Alla"* li l-Ħamruniż, Walter Camilleri, kiteb fil-gazzetta « Il-Mument » tal-Ħadd, 13 ta' Settembru, 1998. F'dan l-artiklu dettaljat l-awtur jagħti ħafna informazzjoni dwar x'kien is-sehem ta' Ġuzeppi De Piro biex bdiet issir il-festa tad-Duluri fil-Ħamrun, fis-sena 1933. Li nixtieq ngħid jien hawnhekk hu biss li wara li Mons De Piro kien ħabrek biex jinqala' l-permess ħalli tibda ssir anke l-festa ta' barra tad-Duluri fil-Ħamrun, il-Kappillan, Dun Gejt Mifsud talab lill-istess De Piro biex ikun hu li jmessi l-purċissjoni tal-festa. Il-Qaddej ta' Alla aċċetta u fil-fatt, fis-17 ta' Settembru mexxa dik l-ewwel purċissjoni. Hekk kif kulhadd daħal lura fil-knisja parrokkjali u De Piro kien ħa jagħti l-barka sacramentali, hu ħassu ħażin fuq l-artal. Malajr, malajr ħaduh l-Isptar Ċentrali, dak iż-żmien fil-Floriana, u hemmhekk miet dak in-nhar stess. Mank kien għad kellu 56 sena.

Nistgħu ngħidu li Ġuzeppi De Piro temm ħajtu fil-knisja ta' San Gejtanu, fil-Ħamrun.

1. AAM, Atti Ċivili, 1917, n. 35, f. 2v.

2. L-istess.

3. L-istess, f. 3v.

4. L-istess, 1920-1921, n. 38, f. 2v.

5. DPA, *Isittut ta' San Ġuzepp (Għawdex)*, p. 9c.

6. Fra Diegu-Ħamrun; Ġesù Nazzarenu-Żejtun; San Ġuzepp-Sta Venera; San Ġuzepp-Għawdex; San Frangisk ta' Pawla-B'Kara; u l-Istitut taż-Żgħar hdejn San Ġuzepp-Sta Venera.

7. DPA, *MSSP fi Żmien il-Fundatur*, p. 78.

8. Ara l-istess, p. 79.

9. Ara l-istess, p. 81.

10. Ara l-istess, pp. 83-86.

11. L-istess, p.111.

12. DPA, *Saint Paul: Almanac of the Institute of the Missions*, 1933, tradott minn Fr F. Ferriggi mssp, pp. 409-416.

13. P. 26.

14. Fejn illum hemm id-Depot tal-pulizija.